



ກະຊວງການເງິນ
Ministry of Finance

ບົດລາຍງານສະຖິຕິການເງິນແຫ່ງລັດ 6 ເດືອນຕົ້ນປີ 2026

Government Finance Statistics
Report H1 2026



ກ້າວສູ່ລະບົບຄຸ້ມຄອງການເງິນແຫ່ງລັດທີ່ມີ
ຄວາມເຂັ້ມແຂງ, ໂປ່ງໃສ, ທັນສະໄໝ ແລະ ຍຸຕິທຳ

2026

ຄະນະຮັບຜິດຊອບຄົ້ນຄວ້າ ແລະ ສ້າງບົດລາຍງານສະຖິຕິການເງິນແຫ່ງລັດ
6 ເດືອນຕົ້ນປີ 2026

ບັນນາທິການ:

ທ່ານ ປອ. ສິດທິຣິດ ຣາຊະພົນ

ຫນ່ວຍງານວິຊາການດ້ານເນື້ອໃນ:

ທ່ານ ດວງໃຈ ແກ້ວມີໄຊ

ທ່ານ ສິມພອນ ຈ່າງດາບຸດ

ທ່ານ ພອນເທວາ ແສງມະນີ

ທ່ານ ນາງ ທິບສຸດາ ດວງດີ

ຄຳນຳ

ບົດລາຍງານສະຖິຕິການເງິນແຫ່ງລັດ 6 ເດືອນຕົ້ນປີ 2026 ເປັນບົດວິເຄາະ, ວິໄຈ ສະພາບການຈັດຕັ້ງປະຕິບັດລາຍຮັບ-ລາຍຈ່າຍ ງົບປະມານແຫ່ງລັດພາຍໃນ 6 ເດືອນຕົ້ນປີ 2026 ເຊິ່ງການສັງລວມ ລາຍຮັບ-ລາຍຈ່າຍ ງົບປະມານ, ໃນບົດລາຍງານສະບັບນີ້ແມ່ນສັງລວມຕາມຮູບແບບມາດຕະຖານສາກົນ ຕາມຄູ່ມືການລາຍງານສະຖິຕິການເງິນແຫ່ງລັດ (Government Finance Statistics Manual), ລາຍຮັບພາຍໃນບໍ່ໄດ້ລວມເອົາລາຍຮັບຈາກການຂາຍຊັບສິນຂອງລັດ.

ໃນ 6 ເດືອນຕົ້ນປີ 2026 ສປປ ລາວ ຍັງສືບຕໍ່ປະເຊີນກັບຄວາມຫຍຸ້ງຍາກ ແລະ ທ້າທາຍທາງດ້ານເສດຖະກິດ ເປັນຕົ້ນ ແມ່ນຄວາມສະຖຽນລະພາບທາງດ້ານເງິນຕາ, ບັນຫາການເພີ່ມຂຶ້ນຂອງລາຄາ ແລະ ອັດຕາເງິນເຟີ້ທີ່ຍັງສືບຕໍ່ເພີ່ມຂຶ້ນ ຈາກການເພີ່ມຂຶ້ນຂອງລາຄານໍ້າມັນເຊື້ອໄຟ ທີ່ໄດ້ຮັບອິດທິພົນມາຈາກຄວາມຂັດແຍ່ງໃນຕາເວັນອອກກາງ. ພ້ອມກັນນັ້ນ, ປະເທດເຮົາຍັງໄດ້ຮັບຜົນກະທົບຈາກການປ່ຽນແປງຂອງສະພາບດິນຟ້າອາກາດ ໂດຍສະເພາະແມ່ນພາຍຸລະດູຮ້ອນ, ສະພາບອາການຮ້ອນອົບເອົ້າຜິດປົກກະຕິ ເຊິ່ງໄດ້ສົ່ງຜົນກະທົບຕໍ່ການຂະຫຍາຍຕົວຂອງເສດຖະກິດມະຫາພາກ ໂດຍສະເພາະແມ່ນຕ່ອງໂສ້ການຜະລິດ ແລະ ຂະແໜງການບໍລິການພາຍໃນປະເທດ. ໂດຍລັດຖະບານ ກໍຄືກະຊວງການເງິນ ໄດ້ສຸມໃສ່ຈັດຕັ້ງປະຕິບັດບັນດາມາດຕະການ ແລະ ວຽກຈຸດສຸມ ທີ່ກຳນົດໄວ້ໃນມະຕິຂອງສະພາແຫ່ງຊາດ ສະບັບເລກທີ 119/ສພຊ, ສະບັບເລກທີ 138/ສພຊ, ຄຳສັ່ງຂອງທ່ານນາຍົກລັດຖະມົນຕີ ວ່າດ້ວຍການເພີ່ມທະວີການຄຸ້ມຄອງ ແລະ ຕ້ານການຮົ່ວໄຫຼຂອງລາຍຮັບງົບປະມານແຫ່ງລັດ ສະບັບເລກທີ 18/ນຍ, ດຳລັດ ວ່າດ້ວຍການປະຢັດ ແລະ ຕ້ານການຝຸ່ມເຝື້ອຍ ສະບັບເລກທີ 205/ລບ, ລົງວັນທີ 22 ກໍລະກົດ 2022 ແນໃສ່ເພື່ອສຸ້ນສູ້ຈັດຕັ້ງປະຕິບັດແຜນງົບປະມານແຫ່ງລັດໃຫ້ໄດ້ຕາມແຜນທີ່ສະພາແຫ່ງຊາດຮັບຮອງ, ຊຶ່ງສາມາດສັງລວມລາຍງານໂດຍສັງເຂບ ຄື: ລາຍຮັບງົບປະມານແຫ່ງລັດທັງໝົດ ໃນ 6 ເດືອນຕົ້ນປີ 2026 ປະຕິບັດໄດ້ 45,147 ຕື້ກີບ (ບໍ່ລວມລາຍຮັບຈາກການຂາຍຊັບສິນ), ເທົ່າກັບ 54.0% ຂອງແຜນການປີ ຫຼື ເທົ່າກັບ 10.8% ຂອງ GDP ແລະ ເພີ່ມຂຶ້ນ 19.0% ທຽບໃສ່ໄລຍະດຽວກັນຂອງປີຜ່ານມາ; ໃນນັ້ນ, ລາຍຮັບພາຍໃນ ປະຕິບັດໄດ້ 44,161 ຕື້ກີບ, ເທົ່າກັບ 56.3% ຂອງແຜນການປີ ຫຼື ເທົ່າກັບ 10.6% ຂອງ GDP ແລະ ເພີ່ມຂຶ້ນ 21.8% ທຽບໃສ່ໄລຍະດຽວກັນຂອງປີຜ່ານມາ. ສຳລັບດ້ານລາຍຈ່າຍງົບປະມານແຫ່ງລັດ ໃນ 6 ເດືອນຕົ້ນປີ 2026 ປະຕິບັດໄດ້ 28,854 ຕື້ກີບ, ເທົ່າກັບ 35.4% ຂອງແຜນການປີ ແລະ ເທົ່າກັບ 6.9% ຂອງ GDP ທຽບໃສ່ໄລຍະດຽວກັນຂອງປີຜ່ານມາທູດລົງ 6.1%. ໃນ 6 ເດືອນຕົ້ນປີ 2026 ງົບປະມານເກີນດຸນ ທັງໝົດ 16,293 ຕື້ກີບ, ເທົ່າກັບ 3.9% ຂອງ GDP ເຫັນວ່າເຮັດໄດ້ດີຂຶ້ນເມື່ອທຽບກັບປີ 2025 ທີ່ເກີນດຸນ 7,216 ຕື້ກີບ. ຜ່ານການຈັດຕັ້ງປະຕິບັດແຜນລາຍຮັບງົບປະມານ 6 ເດືອນຕົ້ນປີ 2026 ສາມາດປະຕິບັດໄດ້ເກີນຄາດໝາຍ. ພ້ອມນັ້ນ, ຍັງສາມາດປະຢັດລາຍຈ່າຍທີ່ບໍ່ຈຳເປັນ ເຮັດໃຫ້ງົບປະມານມີສະພາບຄ່ອງຫຼາຍຂຶ້ນ ແລະ ຫຼຸດຜ່ອນຄວາມກົດດັນຂອງການລະດົມແຫຼ່ງທຶນທີ່ມີຈຳກັດເພື່ອມາດຸນດ່ຽງ.

ພວກຂ້າພະເຈົ້າ ຫວັງຢ່າງຍິ່ງວ່າ ບົດລາຍງານສະຖິຕິການເງິນແຫ່ງລັດ ສະບັບນີ້ ຈະເປັນຂໍ້ມູນທີ່ເປັນປະໂຫຍດໃຫ້ແກ່ພະນັກງານ, ນັກສຶກສາ, ນັກຄົ້ນຄວ້າ, ບັນດາອົງການຈັດຕັ້ງທັງພາຍໃນ ແລະ ສາກົນ ແລະ ທົ່ວສັງຄົມ ໃນການຕິດຕາມ, ຕີລາຄາ ແລະ ວິໄຈ ສະພາບການຈັດຕັ້ງປະຕິບັດງົບປະມານແຫ່ງລັດ 6 ເດືອນຕົ້ນປີ 2026 ຂອງ ສປປ ລາວ.

ພ້ອມນີ້, ຄະນະຮັບຜິດຊອບຄົ້ນຄວ້າ ແລະ ສ້າງບົດລາຍງານ ຂໍສະແດງຄວາມຂອບໃຈ ແລະ ຮູ້ບຸນຄຸນເປັນຢ່າງສູງຕໍ່ ອົງການຕິດຕາມເສດຖະກິດມະຫາພາກອາຊຽນ+3 (AMRO) ທີ່ໄດ້ຊ່ວຍເຫຼືອດ້ານງົບປະມານ ໃນການຈັດຈ້າງຜູ້ຊ່ວຍຮຽບຮຽງ ຈຳນວນ 2 ທ່ານ ເພື່ອຊ່ວຍສະໜັບສະໜູນ ແລະ ອຳນວຍຄວາມສະດວກໃຫ້ແກ່ການຮ່າງບົດລາຍງານສະບັບນີ້ ຈົນສຳເລັດຜົນເປັນຢ່າງດີ.

ສາລະບານ

ຄຳນຳ ii

I.	ສະພາບເສດຖະກິດໂລກ ແລະ ສປປ ລາວ ໃນ 6 ເດືອນຕົ້ນປີ 2026.....	1
II.	ສະພາບລວມຂອງການຈັດຕັ້ງປະຕິບັດແຜນງົບປະມານແຫ່ງລັດໃນ 6 ເດືອນຕົ້ນປີ 2026	2
2.1.	ການຈັດຕັ້ງປະຕິບັດແຜນລາຍຮັບງົບປະມານແຫ່ງລັດ ໃນ 6 ເດືອນຕົ້ນປີ 2026.....	3
2.1.1.	ລາຍຮັບຈາກພາສີ-ອາກອນ.....	5
2.1.2.	ລາຍຮັບທີ່ບໍ່ແມ່ນພາສີ-ອາກອນ	10
2.1.3.	ລາຍຮັບຈາກການຊ່ວຍເຫຼືອລ້າ.....	11
2.2.	ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ 6 ເດືອນຕົ້ນ ປີ 2026	12
2.2.1.	ລາຍຈ່າຍບໍລິຫານປົກກະຕິ	13
2.2.2.	ການຈັດຕັ້ງປະຕິບັດລາຍຈ່າຍລົງທຶນຂອງລັດ	14
2.3.	ການດຸນດ່ຽງງົບປະມານແຫ່ງລັດ	15

ສາລະບານເສັ້ນສະແດງ

ເສັ້ນສະແດງ 1: ອັດຕາການເຕີບໂຕຂອງ GDP (ເປີເຊັນ) ແລະ ມູນຄ່າຂອງ GDP ຕາມລາຄາໃນປີ (ຕື້ກີບ) ໃນ 6 ເດືອນ ຕົ້ນປີ ຂອງປີ 2022-2026.....	1
ເສັ້ນສະແດງ 2: ລວມຍອດຜະລິດຕະພັນພາຍໃນຕໍ່ຫົວຄົນ ຂອງ ສປປ ລາວ (ໂດລາ ສຫລ) ປະຈຳປີ ແລະ ອັດຕາເງິນເຟີ້ສະເລ່ຍ (ເປີເຊັນ) ໃນ 6 ເດືອນຕົ້ນປີ ຂອງ ປີ 2022-2026.....	2
ເສັ້ນສະແດງ 3: ການຈັດຕັ້ງປະຕິບັດລາຍຮັບທັງໝົດ (ຕື້ກີບ ແລະ % ຂອງ GDP) 6 ເດືອນຕົ້ນປີ ຂອງ ປີ 2022-2026.....	3
ເສັ້ນສະແດງ 4: ສັດສ່ວນລາຍຮັບປະເພດຕົ້ນຕໍ	4
ເສັ້ນສະແດງ 5: ສັດສ່ວນຂະແໜງການຕ່າງໆຕໍ່ກັບລາຍຮັບພາຍໃນທີ່ເກັບຈາກ ທຸລະກຳພາຍໃນປະເທດ	4
ເສັ້ນສະແດງ 6: ສັດສ່ວນຂະແໜງການຕ່າງໆຕໍ່ກັບລາຍຮັບທີ່ເກັບຈາກ ທຸລະກຳລະຫວ່າງປະເທດ	4
ເສັ້ນສະແດງ 7: ການຈັດເກັບລາຍຮັບພາສີ-ອາກອນ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ 2022-2026.....	5
ເສັ້ນສະແດງ 8: ການເກັບລາຍຮັບຈາກອາກອນມູນຄ່າເພີ່ມ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງປີ 2022-2026	7
ເສັ້ນສະແດງ 9: ການຈັດຕັ້ງປະຕິບັດລາຍຮັບອາກອນຊົມໃຊ້ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງ ປີ 2022-2026.....	8
ເສັ້ນສະແດງ 10: ການເກັບລາຍຮັບທີ່ບໍ່ແມ່ນພາສີ-ອາກອນ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງ ປີ 2022-2026	11
ເສັ້ນສະແດງ 11: ການຈັດຕັ້ງປະຕິບັດລາຍຮັບຈາກການຊ່ວຍເຫຼືອລ້າໄລຍະຜ່ານມາ	12
ເສັ້ນສະແດງ 12: ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງປີ 2022-2026	13
ເສັ້ນສະແດງ 13: ການຈັດຕັ້ງປະຕິບັດລາຍຈ່າຍບໍລິຫານປົກກະຕິ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງປີ 2022-2026.....	13
ເສັ້ນສະແດງ 14: ການຈັດຕັ້ງປະຕິບັດລາຍຈ່າຍການລົງທຶນຂອງລັດ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງປີ 2022-2026.....	15
ເສັ້ນສະແດງ 15: ການຈັດຕັ້ງປະຕິບັດງົບປະມານຂອງລັດ (ຕື້ກີບ, % ຂອງ GDP) 6 ເດືອນຕົ້ນປີ ຂອງປີ 2022-2026.....	15


ສາລະບານຕາຕະລາງ

ຕາຕະລາງ 1: ການເກັບອາກອນກຳໄລໃນໄລຍະຜ່ານມາ (ຫົວໜ່ວຍ: ຕື້ກີບ).....	6
ຕາຕະລາງ 2: ການຈັດເກັບລາຍຮັບຈາກອາກອນລາຍໄດ້ໃນໄລຍະຜ່ານມາ (ຫົວໜ່ວຍ: ຕື້ກີບ).....	6
ຕາຕະລາງ 3: ການຈັດເກັບລາຍຮັບອາກອນມູນຄ່າເພີ່ມໃນໄລຍະຜ່ານມາ.....	7
ຕາຕະລາງ 4: ການຈັດເກັບລາຍຮັບອາກອນຊົມໃຊ້ໃນໄລຍະຜ່ານມາ (ຫົວໜ່ວຍ: ຕື້ກີບ).....	8
ຕາຕະລາງ 5: ການຈັດເກັບລາຍຮັບຈາກພາສີຂາເຂົ້າໃນໄລຍະຜ່ານມາ (ຫົວໜ່ວຍ: ຕື້ກີບ).....	9
ຕາຕະລາງ 6: ການຈັດເກັບລາຍຮັບຈາກພາສີຂາອອກໃນໄລຍະຜ່ານມາ (ຫົວໜ່ວຍ: ຕື້ກີບ).....	9
ຕາຕະລາງ 7: ການຈັດເກັບລາຍຮັບຈາກຄ່າພາກຫຼວງໃນໄລຍະຜ່ານມາ (ຫົວໜ່ວຍ: ຕື້ກີບ).....	10
ຕາຕະລາງ 8: ການຈັດເກັບລາຍຮັບຈາກຄ່າຊັບພະຍາກອນທຳມະຊາດໃນໄລຍະຜ່ານມາ (ຫົວໜ່ວຍ: ຕື້ກີບ).....	10
ຕາຕະລາງ 9: ລາຍຮັບທີ່ບໍ່ແມ່ນພາສີ-ອາກອນໃນໄລຍະຜ່ານມາ (ຫົວໜ່ວຍ: ຕື້ກີບ).....	10
ຕາຕະລາງ 10: ລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ (ຫົວໜ່ວຍ: ຕື້ກີບ).....	11
ຕາຕະລາງ 11: ການຈັດຕັ້ງປະຕິບັດລາຍຈ່າຍບໍລິຫານປົກກະຕິໃນໄລຍະຜ່ານມາ (ຫົວໜ່ວຍ: ຕື້ກີບ).....	14
ຕາຕະລາງ 12: ການຈັດຕັ້ງປະຕິບັດລາຍຈ່າຍລົງທຶນຂອງລັດ 6 ເດືອນຕົ້ນປີ 2024-2026 (ຫົວໜ່ວຍ: ຕື້ກີບ).....	14

I. ສະພາບເສດຖະກິດໂລກ ແລະ ສປປ ລາວ ໃນ 6 ເດືອນຕົ້ນປີ 2026


ອີງຕາມບົດລາຍງານເສດຖະກິດໂລກຂອງ ອົງການກອງທຶນການເງິນສາກົນ (IMF) ໄດ້ຄາດຄະເນວ່າເສດຖະກິດຂອງໂລກໃນປີ 2026 ຈະຂະຫຍາຍຕົວໃນລະດັບ 3.1% (ປີ 2025 ຂະຫຍາຍຕົວ 3.4%); ປະເທດທີ່ພັດທະນາແລ້ວ ຄາດວ່າຈະຂະຫຍາຍຕົວຊ້າລົງເລັກນ້ອຍ ຈາກ 1.9% ໃນປີ 2025 ມາເປັນ 1.8% ປີ 2026 ແລະ ປະເທດກຳລັງພັດທະນາຄາດວ່າເສດຖະກິດຈະຂະຫຍາຍຕົວໃນຈັງຫວະທີ່ຊ້າລົງເມື່ອທຽບໃສ່ປີ 2025 ຈາກ 4.4% ມາເປັນ 3.9% ປີ 2026. ພ້ອມດຽວກັນນັ້ນ, ໃນປີ 2026 ຄາດວ່າເສດຖະກິດ ສະຫາລັດອາເມລິກາ ຂະຫຍາຍຕົວ 2.3%, ຍີ່ປຸ່ນ 0.7% ແລະ ສປປ ຈີນ 4.4%. ສ່ວນສະພາບເສດຖະກິດບາງປະເທດໃນຂົງເຂດອາຊຽນເຊັ່ນ: ບູໄນ 2.6%, ກຳປູເຈຍ 4.0%, ອິນໂດເນເຊຍ 5.0%, ມາເລເຊຍ 4.7%, ມຽນມາ 3.0%, ຝິລິບປິນ 4.1%, ສິງກະໂປ 1.8%, ໄທ 1.5% ແລະ ຫວຽດນາມ 7.1%. ນອກຈາກນີ້, ບັນດາອົງການຈັດຕັ້ງສາກົນ ຍັງໄດ້ຄາດຄະເນ ການຂະຫຍາຍຕົວເສດຖະກິດ ຂອງ ສປປ ລາວ ໃນປີ 2026 ເຊັ່ນ: ກອງທຶນການເງິນສາກົນ (IMF), ທະນາຄານໂລກ (WB) ແລະ ທະນາຄານພັດທະນາອາຊີ (ADB) ຄາດວ່າ ສປປ ລາວ ຈະຂະຫຍາຍຕົວໃນລະດັບ 4.0%. ສຳລັບເສດຖະກິດຂອງ ສປປ ລາວ ໃນ 6 ເດືອນຕົ້ນປີ 2026 ອັດຕາການເຕີບໂຕຂອງ GDP ຢູ່ໃນລະດັບ 5.0% (ທຽບກັບໄຕມາດດຽວກັນຂອງປີ 2025 ແມ່ນຢູ່ທີ່ 4.8%). ມູນຄ່າລວມຍອດຜະລິດຕະພັນພາຍໃນ (ຕາມລາຄາໃນປີ) ເພີ່ມຂຶ້ນຈາກ 171,288 ຕື້ກີບ (6 ເດືອນ ຕົ້ນປີ 2025) ມາເປັນ 199,987 ຕື້ກີບ ໃນ 6 ເດືອນ ຕົ້ນປີ 2026, ຄາດວ່າໝົດປີຈະສູ້ຊົນໃຫ້ໄດ້ຕາມແຜນ. ສຳລັບອັດຕາເງິນເຟີ້ ໃນ 6 ເດືອນຕົ້ນປີ 2026 ສະເລ່ຍຢູ່ໃນລະດັບ 7.9% (ທຽບກັບໄຕມາດດຽວກັນຂອງປີ 2025 ແມ່ນຢູ່ທີ່ 11.0%).

ເສັ້ນສະແດງ 1: ອັດຕາການເຕີບໂຕຂອງ GDP (ເປີເຊັນ) ແລະ ມູນຄ່າຂອງ GDP ຕາມລາຄາໃນປີ (ຕື້ກີບ) ໃນ 6 ເດືອນ ຕົ້ນປີ ຂອງປີ 2022-2026



ແຫຼ່ງຂໍ້ມູນ: ສູນສະຖິຕິແຫ່ງຊາດ, ກະຊວງການເງິນ

ເສັ້ນສະແດງ 2: ລວມຍອດຜະລິດຕະພັນພາຍໃນຕໍ່ຫົວຄົນ ຂອງ ສປປ ລາວ (ໂດລາ ສຫລ) ປະຈຳປີ ແລະ ອັດຕາເງິນເຟີ້ສະເລ່ຍ (ເປີເຊັນ) ໃນ 6 ເດືອນຕົ້ນປີ ຂອງ ປີ 2022-2026.



ແຫຼ່ງຂໍ້ມູນ: ສູນສະຖິຕິແຫ່ງຊາດ, ກະຊວງການເງິນ

II. ສະພາບລວມຂອງການຈັດຕັ້ງປະຕິບັດແຜນງົບປະມານແຫ່ງລັດໃນ 6 ເດືອນຕົ້ນປີ 2026

ດ້ານລາຍຮັບ ໃນໄລຍະ 6 ເດືອນຕົ້ນປີ 2026 ການເກັບລາຍຮັບມີທ່າອ່ຽງເພີ່ມຂຶ້ນ ເມື່ອທຽບໃສ່ໄລຍະດຽວກັນ, ສາເຫດຕົ້ນຕໍ ຍ້ອນການຂະຫຍາຍຕົວຂອງເສດຖະກິດພາຍໃນ, ຫຼາຍກິດຈະການກໍ່ມີທ່າຂະຫຍາຍຕົວ ບວກກັບການຈັດຕັ້ງປະຕິບັດບັນດາມາດຕະການ ແລະ ນິຕິກຳ ທີ່ເປັນການຜັນຂະຫຍາຍວາລະແຫ່ງຊາດ ວ່າດ້ວຍການແກ້ໄຂທາງດ້ານເສດຖະກິດ-ການເງິນ, ເງິນຕາ, ການອັດຊ່ອງຫວ່າງການຮົ່ວໄຫຼຂອງງົບປະມານ, ການປັບປຸງນິຕິກຳ, ການບັງຄັບໃຊ້ກົດໝາຍ ແລະ ການຄຸ້ມຄອງການເກັບລາຍຮັບເປັນທັນສະໄໝລວມສູນ, ຈຶ່ງເຮັດໃຫ້ການເກັບລາຍຮັບໄດ້ເພີ່ມຂຶ້ນ.

ດ້ານລາຍຈ່າຍ ແມ່ນສຸມໃສ່ການຄຸ້ມຄອງລາຍຈ່າຍງົບປະມານຢ່າງເຂັ້ມງວດ ຮັບປະກັນການນຳໃຊ້ງົບປະມານປະຢັດ ໄປຕາມແຜນທີ່ສະພາແຫ່ງຊາດຮັບຮອງ ບົນຜືນຖານການຮັບປະກັນລາຍຈ່າຍທີ່ເປັນບຸລິມະສິດຂອງລັດຖະບານ ພ້ອມທັງເປັນປິກໂອທີ່ສາມາດເບີກຈ່າຍເງິນລົງທຶນຂອງລັດໄດ້ແຕ່ຕົ້ນປີ ເພື່ອຊຸກຍູ້, ສົ່ງເສີມ ການເຕີບໂຕທາງດ້ານເສດຖະກິດ; ປະສານສົມທົບກັບບັນດາກະຊວງ - ອົງການທຽບເທົ່າຂັ້ນສູນກາງ ແລະ ທ້ອງຖິ່ນ ເພື່ອກວດກາ, ປະເມີນປະສິດທິຜົນ ການໃຊ້ຈ່າຍງົບປະມານຂອງລັດ ແລະ ເງິນລົງທຶນຕາມຄວາມສາມາດໃນການຊຳລະສະສາງຂອງງົບປະມານ; ໄດ້ປະຕິບັດການເບີກຈ່າຍເງິນເດືອນ, ເງິນອຸດໜູນ ແລະ ເງິນນະໂຍບາຍຕ່າງໆ ຂອງພະນັກງານ - ລັດຖະກອນຄູ, ທະຫານ, ຕຳຫຼວດ ແລະ ພະນັກງານເສຍອົງຄະ ຕາມໂຄງສ້າງດັດສະນີເງິນເດືອນໃໝ່ ຕາມຄຳແນະນຳ ສະບັບເລກທີ 4904/ກງ, ລົງວັນທີ 26 ທັນວາ 2025 ເລີ່ມແຕ່ເດືອນມັງກອນ 2026; ໄດ້ອະນຸມັດລາຍຈ່າຍງົບປະມານ 40 ຕື້ກີບ ເຂົ້າໃສ່ກອງທຶນຄຸ້ມຄອງໄພພິບັດຢູ່ຂັ້ນສູນກາງ.

ແຜນງົບປະມານແຫ່ງລັດ ປີ 2026 ປະກອບມີ:


1. ດ້ານລາຍຮັບ: ຕົວເລກຄາດໝາຍລາຍຮັບທັງໝົດ (ລວມລາຍຮັບຈາກການຊ່ວຍເຫຼືອລ້າແຕ່ບໍ່ລວມລາຍຮັບຈາກການຂາຍຊັບສິນ) ຈຳນວນ 83,600 ຕື້ກີບ, ເທົ່າກັບ 20.0% ຂອງ GDP (ມູນຄ່າ GDP 417,523 ຕື້ກີບ), ຖ້າທຽບໃສ່ແຜນດັດແກ້ ປີ 2025 ເພີ່ມຂຶ້ນ 19.8%, ໃນນີ້:
 - 1) ແຜນລາຍຮັບພາຍໃນ 78,500 ຕື້ກີບ, ເທົ່າກັບ 18.8% ຂອງ GDP, ທຽບໃສ່ແຜນດັດແກ້ ປີ 2025 ເພີ່ມຂຶ້ນ 22.0%. ໃນນີ້:
 - ລາຍຮັບພາສີ-ອາກອນ: 71,692 ຕື້ກີບ;
 - ລາຍຮັບທີ່ບໍ່ແມ່ນພາສີ-ອາກອນ: 6,808 ຕື້ກີບ.
 - 2) ແຜນລາຍຮັບຈາກການຊ່ວຍເຫຼືອລ້າ 5,100 ຕື້ກີບ, ກວມເອົາ 6.1% ຂອງລາຍຮັບທັງໝົດ, ເທົ່າກັບ 1.2% ຂອງ GDP ທຽບໃສ່ແຜນ ປີ 2025 ຫຼຸດລົງ 5.6%.
2. ດ້ານລາຍຈ່າຍ: ຕົວເລກແຜນລາຍຈ່າຍງົບປະມານທັງໝົດ 81,400 ຕື້ກີບ, ເທົ່າກັບ 19.5% ຂອງ GDP, ຖ້າທຽບໃສ່ແຜນດັດແກ້ ປີ 2025 ຫຼຸດລົງ 0.8%.
 - ແຜນລາຍຈ່າຍບໍລິຫານປົກກະຕິ: 58,100 ຕື້ກີບ;
 - ແຜນລາຍຈ່າຍລົງທຶນທັງໝົດ: 23,300 ຕື້ກີບ.
3. ການດຸນດ່ຽງ: ອີງຕາມຕົວເລກຄາດໝາຍລາຍຮັບ 83,600 ຕື້ກີບ ແລະ ຕົວເລກແຜນລາຍຈ່າຍ 81,400 ຕື້ກີບ ຈະເຮັດໃຫ້ງົບປະມານເກີນດຸນ ຈຳນວນ 2,200 ຕື້ກີບ, ເທົ່າກັບ 0.5% ຂອງ GDP.

ຜ່ານການຈັດຕັ້ງປະຕິບັດ ແຜນງົບປະມານແຫ່ງລັດ 6 ເດືອນຕົ້ນປີ 2026 ສັງລວມໄດ້ ດັ່ງນີ້:


2.1. ການຈັດຕັ້ງປະຕິບັດແຜນລາຍຮັບງົບປະມານແຫ່ງລັດ ໃນ 6 ເດືອນຕົ້ນປີ 2026

ລາຍຮັບງົບປະມານແຫ່ງລັດ 6 ເດືອນຕົ້ນປີ 2026 ປະຕິບັດໄດ້ 45,147 ຕື້ກີບ (ບໍ່ລວມລາຍຮັບຈາກການຂາຍຊັບສິນ), ເທົ່າກັບ 54.0% ຂອງແຜນການປີ ຫຼື ເທົ່າກັບ 10.8% ຂອງ GDP ແລະ ເພີ່ມຂຶ້ນ 19.0% ທຽບໃສ່ໄລຍະດຽວກັນຂອງປີຜ່ານມາ; ໃນນັ້ນ, ລາຍຮັບພາຍໃນ (ລາຍຮັບພາສີ-ອາກອນ ບວກ ລາຍຮັບທີ່ບໍ່ແມ່ນພາສີ-ອາກອນ) ປະຕິບັດໄດ້ 44,161 ຕື້ກີບ, ເທົ່າກັບ 56.3% ຂອງແຜນການປີ ຫຼື ເທົ່າກັບ 10.6% ຂອງ GDP ແລະ ເພີ່ມຂຶ້ນ 21.8% ທຽບໃສ່ໄລຍະດຽວກັນຂອງປີຜ່ານມາ;

ເສັ້ນສະແດງ 3: ການຈັດຕັ້ງປະຕິບັດລາຍຮັບທັງໝົດ (ຕື້ກີບ ແລະ % ຂອງ GDP) 6 ເດືອນຕົ້ນປີ ຂອງ ປີ 2022-2026




ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ



ໃນ 6 ເດືອນຕົ້ນປີ 2026 ລາຍຮັບພາຍໃນຕົ້ນຕໍແມ່ນໄດ້ຈາກອາກອນມູນຄ່າເຟີ້ມ 26%, ອາກອນຊົມໃຊ້ 17%, ອາກອນກຳໄລ 16%, ພາສີຂາເຂົ້າ-ຂາອອກ 10%, ຄ່າຊົບຜະຍາກອນທຳມະຊາດ ແລະ ຄ່າພາກຫຼວງ 8%, ອາກອນລາຍໄດ້ 7% ແລະ ລາຍຮັບທີ່ບໍ່ແມ່ນພາສີ-ອາກອນ 12% (ເສັ້ນສະແດງ 4).


ເສັ້ນສະແດງ 4: ສັດສ່ວນລາຍຮັບປະເພດຕົ້ນຕໍ

ໃນ 6 ເດືອນຕົ້ນປີ 2026 ລາຍຮັບພາຍໃນທີ່ເກັບຈາກທຸລະກຳພາຍໃນປະເທດ ແມ່ນມາຈາກ ຂະແໜງອຸດສາຫະກຳ (ອກ) 64%, ຂະແໜງບໍລິການ (ບລກ) 34% ແລະ ຂະແໜງກະສິກຳ 2%. ໃນນັ້ນ, ລາຍຮັບເຟີ້ມຂຶ້ນ ແມ່ນໄດ້ຮັບການປະກອບສ່ວນຕົ້ນຕໍ ຈາກຂະແໜງ ບໍ່ແຮ່ ແລະ ອຸດຄົ້ນ, ຜະລິດງານໄຟຟ້າ, ບໍລິການຂາຍຍົກ, ຂາຍຍ່ອຍ ແລະ ສ້ອມແປງພາຫະນະ ແລະ ບໍລິການທີ່ຝັກເຊົາ, ອາຫານ, ສິລະປະ ແລະ ການບັນເທີງ (ເສັ້ນສະແດງ 5).



ເສັ້ນສະແດງ 5: ສັດສ່ວນຂະແໜງການຕ່າງໆຕໍ່ກັບລາຍຮັບພາຍໃນທີ່ເກັບຈາກ ທຸລະກຳພາຍໃນປະເທດ

ສຳລັບລາຍຮັບທີ່ເກັບຈາກທຸລະກຳລະຫວ່າງປະເທດ ແມ່ນມາຈາກ ສິນຄ້າຂາເຂົ້າ 82%, ສິນຄ້າຂາອອກ 11%, ສິນຄ້ານຳເຂົ້າເພື່ອສົ່ງອອກ 3%. ໃນນັ້ນ, ສິນຄ້າຂາເຂົ້າປະກອບສ່ວນຈາກ ນ້ຳມັນເຊື້ອໄຟ ແລະ ອາຍແກສ, ພາຫະນະ ແລະ ອາໄຫຼ່ຊີ້ນສ່ວນ ແລະ ສິນຄ້າອື່ນໆ. ສ່ວນສິນຄ້າຂາອອກ ປະກອບສ່ວນຈາກບໍ່ແຮ່ເປັນຫຼັກ ແລະ ສິນຄ້າອື່ນໆ (ເສັ້ນສະແດງ 6).



ເສັ້ນສະແດງ 6: ສັດສ່ວນຂະແໜງການຕ່າງໆຕໍ່ກັບລາຍຮັບທີ່ເກັບຈາກ ທຸລະກຳລະຫວ່າງປະເທດ

ສຳລັບການຈັດຕັ້ງປະຕິບັດລາຍຮັບງົບປະມານ ໂດຍແບ່ງຕາມແຫຼ່ງລາຍຮັບງົບປະມານ ໃນ 6 ເດືອນຕົ້ນປີ 2026 ສາມາດສັງລວມໄດ້ດັ່ງນີ້:

1) ລາຍຮັບພາຍໃນ (ບໍ່ລວມລາຍຮັບຈາກການຂາຍຊັບສິນ) ປະຕິບັດໄດ້ 44,161 ຕື້ກີບ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 21.8% ແລະ ກວມເອົາ 97.8% ຂອງລາຍຮັບທັງໝົດ ໃນນີ້:


- ລາຍຮັບພາສີ-ອາກອນ ປະຕິບັດໄດ້ 38,624 ຕື້ກີບ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 22.4% ແລະ ກວມເອົາ 87.5% ຂອງລາຍຮັບພາຍໃນ;

- ລາຍຮັບບໍ່ແມ່ນພາສີ-ອາກອນ ປະຕິບັດໄດ້ 5,536 ຕື້ກີບ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 17.9% ແລະ ກວມເອົາ 12.5% ຂອງລາຍຮັບພາຍໃນ;

2.1.1. ລາຍຮັບຈາກພາສີ-ອາກອນ

ໃນ 6 ເດືອນຕົ້ນປີ 2026 ລາຍຮັບພາສີ-ອາກອນ ປະຕິບັດໄດ້ 38,624 ຕື້ກີບ ເທົ່າກັບ 9.3% ຂອງ GDP, ເທົ່າກັບ 53.9% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 22.4% . ເນື່ອງຈາກ ການຝຶນຕົວຂອງເສດຖະກິດ, ອັດຊ່ອງຫວ່າງການຮົ່ວໄຫຼ ດ້ວຍການປາບປາມການລັກລອບໜີພາສີ ແລະ ມີການເພີ່ມອັດຕາອາກອນບາງປະເພດຄືນ, ລາຄາແຮງທາດໃນຕະຫຼາດໂລກເພີ່ມຂຶ້ນ ແລະ ມີການນຳໃຊ້ເຄື່ອງມືທັນສະໄໝໃນການຄຸ້ມຄອງເກັບລາຍຮັບ ເປັນຕົ້ນແມ່ນ ການນຳໃຊ້ລະບົບແຈ້ງພາສີແບບເອເລັກໂຕຣນິກ ASYCUDA ຢູ່ ດ່ານພາສີຊາຍແດນ ໃນຂອບເຂດທົ່ວປະເທດ, ນຳໃຊ້ລະບົບຄຸ້ມຄອງອາກອນແບບທັນສະໄໝ TaxRIS, ການທົດລອງນຳໃຊ້ E-Tax Invoice ຢູ່ບັນດາເມືອງໃຫຍ່ ແລະ ເມືອງທ່ອງທ່ຽວ ແລະ ນຳໃຊ້ລະບົບໂປຣແກຣມບັນຊີ. ໃນນັ້ນ, ລາຍຮັບຈາກ ພາສີ-ອາກອນ ເພີ່ມຂຶ້ນ ຈາກການປະກອບສ່ວນຕົ້ນຕໍຂອງ ອາກອນມູນຄ່າເພີ່ມ ຢູ່ລະດັບ 8.3%, ອາກອນຊົມໃຊ້ ເພີ່ມຢູ່ລະດັບ 6.3%, ອາກອນກຳໄລ ຢູ່ລະດັບ 4.4%, ພາສີຂາອອກ ຢູ່ລະດັບ 2.1% ແລະ ພາສີຂາເຂົ້າ ຢູ່ລະດັບ 2.0%.

ເສັ້ນສະແດງ 7: ການຈັດເກັບລາຍຮັບພາສີ-ອາກອນ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ 2022-2026



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

1) ອາກອນກຳໄລ

ອາກອນກຳໄລ ແມ່ນອາກອນທາງກົງທີ່ເກັບຈາກກຳໄລ ຂອງບໍລິສັດທັງພາຍໃນ ແລະ ຕ່າງປະເທດ. ໃນ 6 ເດືອນຕົ້ນປີ 2026 ອາກອນກຳໄລ ຍັງເປັນແຫຼ່ງລາຍຮັບຕົ້ນຕໍ ຂອງລາຍຮັບຈາກຟາສີ-ອາກອນ. ການຈັດເກັບລາຍຮັບອາກອນກຳໄລໃນ 6 ເດືອນຕົ້ນປີ 2026 ສາມາດເກັບໄດ້ 7,313 ຕື້ກີບ ເທົ່າກັບ 1.8% ຂອງ GDP, ເທົ່າກັບ 68.1% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 29.7% (ຕາຕະລາງ 1). ເນື່ອງຈາກເສດຖະກິດຂະຫຍາຍຕົວດີຂຶ້ນ ເຮັດໃຫ້ຫົວໜ່ວຍທຸລະກິດທັງລັດວິສາ ຫະກິດ ແລະ ວິສາຫະກິດສາມາດສ້າງກຳໄລໄດ້ດີຂຶ້ນ ເຮັດໃຫ້ສາມາດມອບພັນທະໄດ້ຫຼາຍຂຶ້ນ. ການມອບອາກອນກຳໄລຂອງຫົວໜ່ວຍທຸລະກິດ ເພີ່ມຂຶ້ນທຽບໃສ່ໄລຍະດຽວກັນ ເຊິ່ງຕົ້ນຕໍແມ່ນເພີ່ມຂຶ້ນຈາກຂະແໜງອຸດສາຫະກຳ ບໍ່ແຮ່ ແລະ ຊຸດຄືນ, ຂະແໜງການບໍລິການ ທີ່ຝັກເຊົາ-ອາຫານ, ສິລະປະ, ການບັນເທີງ, ຂະແໜງການບໍລິການຂາຍຍົກ-ຂາຍຍ່ອຍ, ສ້ອມແປງ ພາຫະນະ ແລະ ອື່ນໆ.

ຕາຕະລາງ 1: ການເກັບອາກອນກຳໄລໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ອາກອນກຳໄລ	1,465	39.6%	1,760	20.1%	3,790	115.3%	5,638	48.8%	7,313	29.7%
ອັດຕາສ່ວນຕໍ່ລາຍຮັບຟາສີ-ອາກອນ (%)	13.8%		12.2%		16.5%		17.9%		18.9%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2) ອາກອນລາຍໄດ້

ອາກອນລາຍໄດ້ ແມ່ນອາກອນທາງກົງທີ່ເກັບຈາກລາຍໄດ້ຂອງບຸກຄົນ ແລະ ວິສາຫະກິດ ທີ່ຢູ່ໃນ ສປປ ລາວ. ໃນ 6 ເດືອນຕົ້ນປີ 2026 ອາກອນລາຍໄດ້ ສາມາດຈັດເກັບໄດ້ 3,118 ຕື້ກີບ ເທົ່າກັບ 0.7% ຂອງ GDP, ເທົ່າກັບ 42.6% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 11.6% (ຕາຕະລາງ 2), ເນື່ອງຈາກ ມີການປັບເງິນເດືອນໃນພາກເອກະຊົນ ແລະ ເພີ່ມເງິນເດືອນ-ເງິນອຸດໜູນຄ່າຄອງຊີບໃນພາກລັດ ເຮັດໃຫ້ການເກັບອາກອນເງິນເດືອນ ແລະ ແຮງງານທົ່ວໄປເພີ່ມຂຶ້ນ, ພ້ອມນັ້ນ ການຟື້ນຕົວຂອງເສດຖະກິດ ເຮັດໃຫ້ສາມາດເກັບລາຍໄດ້ ຈາກເງິນປັນຜົນ, ລາຍໄດ້ຈາກການໃຫ້ ແລະ ອື່ນໆ ເພີ່ມຂຶ້ນ.

ຕາຕະລາງ 2: ການຈັດເກັບລາຍຮັບຈາກອາກອນລາຍໄດ້ໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ອາກອນລາຍໄດ້	687	3.9%	1,411	105.3%	1,737	23.1%	2,794	60.8%	3,118	11.6%
ອັດຕາສ່ວນຕໍ່ລາຍຮັບຟາສີ-ອາກອນ (%)	6.5%		9.8%		7.6%		8.9%		8.1%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ


3) ອາກອນມູນຄ່າເພີ່ມ

ອາກອນມູນຄ່າເພີ່ມ (ອມພ) ແມ່ນອາກອນທາງອ້ອມທີ່ເກັບຈາກການຊົມໃຊ້ສິນຄ້າ ແລະ ການບໍລິການ ໃນ ສປປ ລາວ ອາກອນມູນຄ່າເພີ່ມແມ່ນລາຍຮັບຕົ້ນຕໍລຳດັບທີ່ໜຶ່ງຂອງລາຍຮັບຈາກພາສີ-ອາກອນ. ໃນ 6 ເດືອນຕົ້ນປີ 2026 ສາມາດຈັດເກັບລາຍຮັບຈາກ ອມພ ໄດ້ 11,421 ຕື້ກີບ ເທົ່າກັບ 2.7% ຂອງ GDP, ເທົ່າກັບ 54.0% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 38.2% (ຕາຕະລາງ 3 ແລະ ເສັ້ນສະແດງ 8). ໃນນັ້ນ, ອາກອນມູນຄ່າເພີ່ມທີ່ເກັບຢູ່ໃນຂອດພາຍໃນປະເທດ ສາມາດປະຕິບັດໄດ້ 4,919 ຕື້ກີບ, ເພີ່ມຂຶ້ນ 24.7% ໂດຍສະເພາະແມ່ນ ຂະແໜງອຸດສາຫະກຳ ຜະລິດຜະລິດໄຟຟ້າ, ອຸດສາຫະກຳປຸງແຕ່ງ, ອຸດສາຫະກຳກໍ່ສ້າງ ແລະ ການບໍລິການ ຂາຍຍົກ-ຍ່ອຍ, ສ້ອມແປງພາຫະນະ ທີ່ປະກອບສ່ວນເຮັດໃຫ້ອາກອນມູນຄ່າເພີ່ມເພີ່ມຂຶ້ນ, ອາກອນມູນຄ່າເພີ່ມທີ່ເກັບຢູ່ໃນຂອດຂາເຂົ້າ ສາມາດປະຕິບັດໄດ້ 6,502 ຕື້ກີບ, ເພີ່ມຂຶ້ນ 50.5% ໂດຍສະເພາະແມ່ນ ກຸ່ມສິນຄ້າພາຫະນະ, ນໍ້າມັນເຊື້ອໄຟ ແລະ ເຄື່ອງອຸປະໂພກ-ບໍລິໂພກ ທີ່ປະກອບສ່ວນເຮັດໃຫ້ອາກອນມູນຄ່າເພີ່ມເພີ່ມຂຶ້ນ.

ຕາຕະລາງ 3: ການຈັດເກັບລາຍຮັບອາກອນມູນຄ່າເພີ່ມໃນໄລຍະຜ່ານມາ

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
1. ອາກອນມູນຄ່າເພີ່ມ ຂອດຂາເຂົ້າ	1,143	1.9%	1,561	36.6%	3,256	108.6%	4,322	32.7%	6,502	50.5%
2. ອາກອນມູນຄ່າເພີ່ມ ພາຍໃນ	1,620	15.1%	1,918	18.4%	3,133	63.4%	3,944	25.9%	4,919	24.7%
ອາກອນມູນຄ່າເພີ່ມ ທັງໝົດ (1+2)	2,763	9.2%	3,478	25.9%	6,389	83.7%	8,266	29.4%	11,421	38.2%
ອັດຕາສ່ວນຕໍ່ລາຍຮັບ ພາສີ-ອາກອນ (%)	26.0%		24.1%		27.9%		26.2%		29.6%	

ເສັ້ນສະແດງ 8: ການເກັບລາຍຮັບຈາກອາກອນມູນຄ່າເພີ່ມ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີຂອງປີ 2022-2026



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

4) ອາກອນຊົມໃຊ້


ອາກອນຊົມໃຊ້ ແມ່ນອາກອນທາງອ້ອມທີ່ເກັບຈາກສິນຄ້າ ແລະ ການບໍລິການບາງປະເພດ ເຊັ່ນ: ພາຫະນະ, ນໍ້າມັນເຊື້ອໄຟ, ເຫຼົ້າ ແລະ ເບຍ ຊຶ່ງ ມີອັດຕາອາກອນແຕກຕ່າງກັນຕາມແຕ່ລະປະເພດສິນຄ້າ; ໃນ 6 ເດືອນຕົ້ນປີ 2026 ສາມາດຈັດເກັບ ໄດ້ 7,546 ຕື້ກີບ ເທົ່າກັບ 1.8% ຂອງ GDP, ເທົ່າກັບ 57.5% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 46.4% (ຕາຕະລາງ 4, ເສັ້ນສະແດງ 9). ໃນນັ້ນ, ອາກອນຊົມໃຊ້ທີ່ເກັບຢູ່ໃນຂອດພາຍໃນປະເທດ ສາມາດປະຕິບັດໄດ້ 3,056 ຕື້ກີບ, ເພີ່ມຂຶ້ນ 23.6% ໂດຍສະເພາະແມ່ນ ຂະແໜງ ອຸດສາຫະກຳປຸງແຕ່ງ ທີ່ປະກອບສ່ວນເຮັດໃຫ້ອາກອນຊົມໃຊ້ເພີ່ມຂຶ້ນ, ອາກອນຊົມໃຊ້ທີ່ເກັບຢູ່ໃນຂອດຂາເຂົ້າ ສາມາດປະຕິບັດໄດ້ 4,490 ຕື້ກີບ, ເພີ່ມຂຶ້ນ 67.4% ໂດຍສະເພາະແມ່ນ ກຸ່ມນໍ້າມັນເຊື້ອໄຟໄດ້ມີການກັບມາເກັບອັດຕາ ອາກອນຊົມໃຊ້ຈາກນໍ້າມັນກາຊອນ ໃນອັດຕາ 5-10% (ໃນໄລຍະດຽວກັນຂອງປີທີ່ຜ່ານມາ ແມ່ນ 0%) ແລະ ນໍ້າມັນແອັດຊັງທຳມະດາ ໃນອັດຕາ 15-30% (ໃນໄລຍະດຽວກັນຂອງປີທີ່ຜ່ານມາ ແມ່ນ 16%) ແລະ ມີການນຳເຂົ້າພາຫະນະເພີ່ມຂຶ້ນ.

ຕາຕະລາງ 4: ການຈັດເກັບລາຍຮັບອາກອນຊົມໃຊ້ໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
1. ອາກອນຊົມໃຊ້ຈາກການນຳເຂົ້າ	1,472	13.8%	1,513	2.8%	2,135	41.1%	2,682	25.6%	4,490	67.4%
2. ອາກອນຊົມໃຊ້ເກັບຢູ່ພາຍໃນ	1,701	57.4%	1,790	5.2%	2,552	42.6%	2,473	-3.1%	3,056	23.6%
ອາກອນຊົມໃຊ້ທັງໝົດ (1+2)	3,174	33.7%	3,303	4.1%	4,687	41.9%	5,155	10.0%	7,546	46.4%
ອັດຕາສ່ວນຕໍ່ລາຍຮັບພາສີ-ອາກອນ (%)	29.9%		22.9%		20.5%		16.3%		19.5%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 9: ການຈັດຕັ້ງປະຕິບັດລາຍຮັບອາກອນຊົມໃຊ້ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີຂອງ ປີ 2022-2026



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

5) ພາສີຂາເຂົ້າ

ລາຍຮັບຈາກພາສີຂາເຂົ້າ ມີທ່າອ່ຽງເພີ່ມຂຶ້ນເມື່ອທຽບກັບປີຜ່ານມາ ເຊິ່ງເປັນຜົນມາຈາກຄວາມຕ້ອງການນໍາເຂົ້າ ແລະ ລະດັບລາຄາສິນຄ້າໃນຕະຫຼາດໂລກເພີ່ມຂຶ້ນ. ພ້ອມນັ້ນ ໄດ້ມີການກວດກາ, ຕ້ານ ແລະ ສະກັດກັ້ນການລັກລອບພາສີ ແລະ ການຄ້າຂາຍເຖື່ອນ ເຮັດໃຫ້ການຄຸ້ມຄອງການນໍາເຂົ້າ-ສົ່ງອອກ ຫັນໄປສູ່ລະບຽບການເຂົ້າມາງວດຫຼາຍຂຶ້ນ. ລາຍຮັບຈາກພາສີຂາເຂົ້າ ໃນ 6 ເດືອນຕົ້ນປີ 2026 ສາມາດຈັດເກັບໄດ້ 2,543 ຕື້ກີບ ເທົ່າກັບ 0.6% ຂອງ GDP, ເທົ່າກັບ 81.5% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 42.0% ເຊິ່ງໄດ້ອິດທິພົນມາຈາກການເພີ່ມຂຶ້ນຂອງລາຄານໍ້າມັນໃນຕະຫຼາດໂລກ (ຕາຕະລາງ 5).

ຕາຕະລາງ 5: ການຈັດເກັບລາຍຮັບຈາກພາສີຂາເຂົ້າໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ພາສີຂາເຂົ້າ	974	142.6%	1,238	27.1%	1,848	49.3%	1,791	-3.1%	2,543	42.0%
ອັດຕາສ່ວນຕໍ່ລາຍຮັບພາສີ-ອາກອນ (%)	9.2%		8.6%		8.1%		5.7%		6.6%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

6) ພາສີຂາອອກ

ລາຍຮັບຈາກພາສີຂາອອກເພີ່ມຂຶ້ນຈາກ 917 ຕື້ກີບ ໃນ 6 ເດືອນຕົ້ນປີ 2025 ມາເປັນ 1,696 ຕື້ກີບ ໃນ 6 ເດືອນຕົ້ນປີ 2026 ເທົ່າກັບ 0.4% ຂອງ GDP, ເທົ່າກັບ 84.8% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 85.0%, ໂດຍສະເພາະລາຍຮັບທີ່ເກັບຈາກແຮ່ທາດ ທີ່ມີອິດທະພົນຈາກລາຄາແຮ່ທາດເພີ່ມຂຶ້ນ ແລະ ມີການກວດກາຄຸນນະພາບກ່ອນສົ່ງອອກ ຈຶ່ງເຮັດໃຫ້ການຈັດເກັບລາຍຮັບພາສີຂາອອກເພີ່ມຂຶ້ນ.

ຕາຕະລາງ 6: ການຈັດເກັບລາຍຮັບຈາກພາສີຂາອອກໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ພາສີຂາອອກ	130	1294.7%	56	-56.7%	525	835.2%	917	74.5%	1,696	85.0%
ອັດຕາສ່ວນຕໍ່ລາຍຮັບພາສີ-ອາກອນ (%)	1.2%		0.4%		2.3%		2.9%		4.4%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

7) ຄ່າພາກຫຼວງ

ລາຍຮັບຈາກຄ່າພາກຫຼວງຫຼຸດລົງຈາກ 2,124 ຕື້ກີບ ໃນ 6 ເດືອນຕົ້ນປີ 2025 ມາເປັນ 830 ຕື້ກີບ ໃນ 6 ເດືອນຕົ້ນປີ 2026 ເທົ່າກັບ 0.2% ຂອງ GDP, ເທົ່າກັບ 54.3% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ຫຼຸດລົງ 60.9% (ຕາຕະລາງ 7), ເນື່ອງຈາກວ່າ ໃນປີ 2025 ໄດ້ມີການຈ່າຍລ່ວງໜ້າຄ່າພາກຫຼວງແຕ່ມາຮອດປີ 2026 ແມ່ນມີແຕ່ການມອບຄ່າພາກຫຼວງຕາມປົກກະຕິ.

ຕາຕະລາງ 7: ການຈັດເກັບລາຍຮັບຈາກຄ່າພາກຫຼວງໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ຄ່າພາກຫຼວງ	170	29.1%	394	131.3%	532	35.2%	2,124	299.0%	830	-60.9%
ອັດຕາສ່ວນຕໍ່ລາຍຮັບພາສີ-ອາກອນ (%)	1.6%		2.7%		2.3%		6.7%		2.1%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

8) ຄ່າຊັບພະຍາກອນທຳມະຊາດ

ລາຍຮັບຈາກ ຄ່າຊັບພະຍາກອນທຳມະຊາດ ເພີ່ມຂຶ້ນຈາກ 3,079 ຕື້ກີບ ໃນ 6 ເດືອນຕົ້ນປີ 2025 ມາເປັນ 2,581 ຕື້ກີບ ໃນ 6 ເດືອນຕົ້ນປີ 2026 ເທົ່າ 0.6% ຂອງ GDP, ເທົ່າກັບ 49.7% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ຫຼຸດລົງ 16.2% (ຕາຕະລາງ 8).

ຕາຕະລາງ 8: ການຈັດເກັບລາຍຮັບຈາກຄ່າຊັບພະຍາກອນທຳມະຊາດໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ຄ່າຊັບພະຍາກອນທຳມະຊາດ	620	69.2%	1,417	128.6%	1,861	31.4%	3,079	65.5%	2,581	-16.2%
ອັດຕາສ່ວນຕໍ່ລາຍຮັບພາສີ-ອາກອນ (%)	5.8%		9.8%		8.1%		9.8%		6.7%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.1.2. ລາຍຮັບທີ່ບໍ່ແມ່ນພາສີ-ອາກອນ

ລາຍຮັບທີ່ບໍ່ແມ່ນພາສີ-ອາກອນ ໃນ 6 ເດືອນຕົ້ນປີ 2026 ກວມເອົາປະມານ 12.5% ຂອງລາຍຮັບພາຍໃນ ເຊິ່ງປະກອບມີບັນດາລາຍຮັບຈາກຄ່າເຊົ່າ, ຄ່າສຳປະທານ, ຄ່າປັບໄຫມ, ລາຍຮັບວິຊາການ, ເງິນປັນຜົນ, ລາຍຮັບດອກເບ້ຍ, ຄ່າບິນຜ່ານ, ລາຍຮັບຈາກກອງທຶນ ແລະ ອື່ນໆ.

ໃນ 6 ເດືອນຕົ້ນປີ 2026 ລາຍຮັບທີ່ບໍ່ແມ່ນພາສີ-ອາກອນ ປະຕິບັດໄດ້ 5,536 ຕື້ກີບ ເທົ່າກັບ 1.3% ຂອງ GDP ເທົ່າກັບ 81.3% ຂອງແຜນການປີ ແລະ ທຽບໃສ່ໄລຍະດຽວກັນຂອງປີຜ່ານມາ ເພີ່ມຂຶ້ນ 17.9%. ໂດຍສະເພາະແມ່ນ ລາຍຮັບອື່ນໆ, ຄ່າປັບໄຫມ, ເງິນປັນຜົນກຳໄລ ແລະ ລາຍຮັບວິຊາການ ທີ່ເປັນແຫຼ່ງປະກອບສ່ວນຫຼັກທີ່ຜ່ານໃຫ້ລາຍຮັບທີ່ບໍ່ແມ່ນພາສີ-ອາກອນເພີ່ມຂຶ້ນເມື່ອທຽບກັບປີຜ່ານມາ. (ຕາຕະລາງ 9 ແລະ ເສັ້ນສະແດງ 10).


ຕາຕະລາງ 9: ລາຍຮັບທີ່ບໍ່ແມ່ນພາສີ-ອາກອນໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2022 (H1)		2023 (H1)		2024 (H1)		2025 (H1)		2026 (H1)	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
1. ຄ່າເຊົ່າຕົກອາຄານ ແລະ ທີ່ດິນ	83	263.3%	153	83.8%	126	-17.7%	32	-74.7%	-	-100.0%
2. ຄ່າສຳປະທານ	196	733.1%	478	143.8%	384	-19.7%	689	79.5%	573	-16.8%
3. ຄ່າປັບໄຫມ	11	34.7%	157	1338.2%	162	3.2%	71	-56.1%	301	323.3%
4. ລາຍຮັບວິຊາການ	335	25.4%	412	23.1%	768	86.4%	886	15.4%	1,059	19.5%
5. ເງິນປັນຜົນ	459	3.1%	704	53.4%	907	28.9%	1,178	29.9%	1,216	3.2%
6. ລາຍຮັບດອກເບ້ຍ	75	-15.2%	99	31.6%	182	84.2%	271	48.4%	155	-42.6%

7. ຄຳບິນຜ່ານ	124	58.8%	455	265.5%	686	51.0%	1,019	48.4%	766	-24.8%
8. ບັນດາກອງທຶນຂອງລັດ	358	2.0%	367	2.4%	82	-77.6%	16	-80.6%	5	-69.4%
9. ອື່ນໆ	94	68.4%	107	13.5%	391	266.0%	536	37.2%	1,461	172.4%
ລວມລາຍຮັບທີ່ບໍ່ແມ່ນພາສີ-ອາກອນ	1,735	29.4%	2,930	68.9%	3,688	25.9%	4,697	27.4%	5,536	17.9%
ລາຍຮັບພາຍໃນທັງໝົດ	12,363		17,349		26,596		36,262		44,161	
ອັດຕາສ່ວນຕໍ່ລາຍຮັບພາຍໃນທັງໝົດ (%)	14.0%		16.9%		13.9%		13.0%		12.5%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 10: ການເກັບລາຍຮັບທີ່ບໍ່ແມ່ນພາສີ-ອາກອນ (ຕື້ກີບ ແລະ % ຂອງ GDP) ໃນ 6 ເດືອນຕົ້ນປີ ຂອງ ປີ 2022-2026



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.1.3. ລາຍຮັບຈາກການຊ່ວຍເຫຼືອລ້າ


ລາຍຮັບຈາກການຊ່ວຍເຫຼືອລ້າໃນ 6 ເດືອນຕົ້ນ ປີ 2026 ປະກົດໄດ້ 986 ຕື້ກີບ ເທົ່າ 0.2% ຂອງ GDP, ເທົ່າກັບ 19.3% ຂອງແຜນການປີ ແລະ ທຽບໃສ່ 6 ເດືອນຕົ້ນປີ 2025 ຫຼຸດລົງ 41.0%. (ຕາຕະລາງ 10 ແລະ ເສັ້ນສະແດງ 11).

ຕາຕະລາງ 10: ລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ (ຫົວໜ່ວຍ: ຕື້ກີບ)

	2022 (H1)	2023 (H1)	2024 (H1)	2025 (H1)	2026 (H1)
ລວມລາຍຮັບຈາກການຊ່ວຍເຫຼືອລ້າ	1,020	628	1,854	1,672	986
1. ເງິນຊ່ວຍເຫຼືອລ້າເປັນໂຄງການ	271	389	786	468	986
2. ເງິນຊ່ວຍເຫຼືອລ້າບໍ່ເປັນໂຄງການ	750	239	1,068	1,204	0
3. ເງິນຊ່ວຍເຫຼືອລ້າດັດແກ້ມະຫາພາກ	0	0	0	0	0

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 11: ການຈັດຕັ້ງປະຕິບັດລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ




ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.2. ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ 6 ເດືອນຕົ້ນ ປີ 2026

ກະຊວງການເງິນ ໄດ້ປະຕິບັດນະໂຍບາຍການເງິນແບບ ຮັດກຸມ, ໂດຍສຸມໃສ່ ການປະຢັດ, ຈັດລຽງບຸລິມະສິດລາຍຈ່າຍ, ສຸມໃສ່ລາຍຈ່າຍທີ່ຈຳເປັນທີ່ສຸດ, ຕັດລາຍຈ່າຍທີ່ບໍ່ຈຳເປັນອອກ ເພື່ອເພີ່ມປະສິດທິພາບລາຍຈ່າຍໃຫ້ສູງຂຶ້ນ ຕາມດຳລັດ ປະຢັດ ແລະ ຕ້ານການຝຸມເຝືອຍ. ປີນີ້ເປັນປີທຳອິດທີ່ສາມາດເບີກຈ່າຍເງິນລົງທຶນຂອງລັດໄດ້ແຕ່ຕົ້ນປີ ເພື່ອຊຸກຍູ້, ສົ່ງເສີມ ການເຕີບໂຕທາງດ້ານເສດຖະກິດ, ມີການເບີກຈ່າຍ ເງິນເດືອນ ແລະ ເງິນອຸດໜູນໄດ້ຖ່ວງທັນເວລາ, ພ້ອມທັງ ປະສານສົມທົບກັບບັນດາກະຊວງ-ອົງການທຽບເທົ່າຂັ້ນສູນກາງ ແລະ ທ້ອງຖິ່ນ ເພື່ອກວດກາ, ປະມົນປະສິດທິຜົນການໃຊ້ຈ່າຍງົບປະມານຂອງລັດ ແລະ ເງິນລົງທຶນຕາມຄວາມສາມາດໃນການຊຳລະສະສາງຂອງງົບປະມານ ເພື່ອຈຳກັດການລະເມີດວິໄນການເງິນ ແລະ ສືບຕໍ່ຄົ້ນຄວ້າຫົວໜ່ວຍງົບປະມານທີ່ມີລາຍຮັບວິຊາການ ແລະ ກອງທຶນ ທີ່ມີເງື່ອນໄຂ ເພື່ອຫັນການກຸ້ມຕົນເອງໃນບາງຮ່ວງລາຍຈ່າຍ ເພື່ອຫຼຸດຜ່ອນພາລະແບກຫາບດ້ານງົບປະມານລົງ.

ການຈັດຕັ້ງປະຕິບັດລາຍຈ່າຍງົບປະມານແຫ່ງລັດໃນ 6 ເດືອນຕົ້ນປີ 2026 ປະຕິບັດໄດ້ 28,854 ຕື້ກີບ ເທົ່າກັບ 6.9% ຂອງ GDP, ເທົ່າກັບ 35.4% ຂອງແຜນປີ ແລະ ທຽບໃສ່ປີ 2025 ຫຼຸດລົງ 6.1%. ເນື່ອງຈາກວ່າລັດຖະບານໄດ້ສືບຕໍ່ນຳໃຊ້ນະໂຍບາຍການເງິນແບບຮັດກຸມ, ປະຕິບັດນະໂຍບາຍປະຢັດ ແລະ ຕ້ານການຝຸມເຝືອຍ ໂດຍການຫຼຸດລາຍຈ່າຍ ທີ່ບໍ່ຈຳເປັນລົງ ແຕ່ລັດຖະບານໄດ້ມີການເບີກຈ່າຍເງິນລົງທຶນ ແລະ ເງິນເດືອນ-ເງິນອຸດໜູນໄດ້ດີຂຶ້ນແຕ່ຕົ້ນປີ. (ເສັ້ນສະແດງ 12).

ເສັ້ນສະແດງ 12: ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ (ຕື້ກີບ ແລະ % ຂອງ GDP) ໃນ 6 ເດືອນ ຕົ້ນປີ ຂອງປີ 2022-2026




ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.2.1. ລາຍຈ່າຍບໍລິຫານປົກກະຕິ

ໃນ 6 ເດືອນຕົ້ນປີ 2026 ລາຍຈ່າຍບໍລິຫານປົກກະຕິ ປະຕິບັດໄດ້ 21,399 ຕື້ກີບ ກວມເອົາ 74.2% ຂອງ ລາຍຈ່າຍທັງໝົດ ເທົ່າກັບ 5.1% ຂອງ GDP, ເທົ່າກັບ 36.8% ຂອງແຜນປີ ແລະ ທຽບໃສ່ປີ 2025 ຫຼຸດລົງ 10.0%. ໃນນີ້ລາຍຈ່າຍເງິນເດືອນ - ເງິນອຸດໜູນ ປະຕິບັດໄດ້ 10,661 ຕື້ກີບ ເທົ່າກັບ 35.9% ຂອງແຜນປີ; ລາຍຈ່າຍເງິນ ນະໂຍບາຍ ແລະ ຊ່ວຍໜູນຕ່າງໆ ປະຕິບັດໄດ້ 1,412 ຕື້ກີບ ເທົ່າກັບ 28.8% ຂອງແຜນປີ ແລະ ທຽບໃສ່ປີ 2025 ຫຼຸດລົງ 2.3%; ລາຍຈ່າຍດັດສິມ-ສົ່ງເສີມປະຕິບັດໄດ້ 2,105 ຕື້ກີບ ເທົ່າກັບ 21.4% ຂອງແຜນປີ ແລະ ທຽບໃສ່ປີ 2025 ເພີ່ມຂຶ້ນ 3.1%. ພ້ອມກັນນັ້ນ, ລາຍຈ່າຍບໍລິຫານ-ຊື້ໃໝ່ ປະຕິບັດໄດ້ 1,201 ຕື້ກີບ ເທົ່າກັບ 21.4% ຂອງ ແຜນປີ ແລະ ທຽບໃສ່ປີ 2025 ຫຼຸດລົງ 31.0%; ສ່ວນລາຍຈ່າຍຊໍາລະຄອກເບ້ຍ ປະຕິບັດໄດ້ 5,479 ຕື້ກີບ ເທົ່າກັບ 45.3% ຂອງແຜນປີ ແລະ ທຽບໃສ່ປີ 2025 ເພີ່ມຂຶ້ນ 16.5% (ຕາຕະລາງ 11, ເສັ້ນສະແດງ 13).

ເສັ້ນສະແດງ 13: ການຈັດຕັ້ງປະຕິບັດລາຍຈ່າຍບໍລິຫານປົກກະຕິ (ຕື້ກີບ ແລະ % ຂອງ GDP) ໃນ 6 ເດືອນຕົ້ນ ປີ ຂອງປີ 2022-2026



ຕາຕະລາງ 11: ການຈັດຕັ້ງປະຕິບັດລາຍຈ່າຍບໍລິຫານປົກກະຕິໃນໄລຍະຜ່ານມາ (ຫົວໜ່ວຍ: ຕື້ກີບ)

	2024 (H1)	2025 (H1)	2026 (H1)		
	ປະຕິບັດ (ຕື້ກີບ)	ປະຕິບັດ (ຕື້ກີບ)	ປະຕິບັດ (ຕື້ກີບ)	ທຽບໃສ່ແຜນ (%)	ທຽບໃສ່ປີຜ່ານມາ (%)
1. ເງິນເດືອນ ແລະ ເງິນອຸດໜູນ	7,207	9,923	10,661	35.9%	7.4%
ເງິນເດືອນ	5,107	7,084	7,463	34.4%	5.3%
ເງິນອຸດໜູນ	2,100	2,839	3,198	39.9%	12.7%
2. ລາຍຈ່າຍເງິນນະໂຍບາຍ ແລະ ຊ່ວຍໜູນຕ່າງໆ	1,036	1,446	1,412	28.8%	-2.3%
3. ເງິນດັດສິມ ແລະ ສິ່ງເສີມ	1,127	2,042	2,105	45.8%	3.1%
4. ປະກອບສ່ວນເຂົ້າອົງການຈັດຕັ້ງສາກົນ	63	50	58	#DIV/0!	15.6%
5. ບໍລິຫານ ແລະ ຊື້ອຸປະກອນ	1,374	1,740	1,201	21.4%	-31.0%
6. ຊຳລະດອກເບ້ຍເງິນກູ້ (ພາຍໃນ ແລະ ຕ່າງປະເທດ)	4,275	4,704	5,479	45.3%	16.5%
ຊຳລະດອກເບ້ຍຕ່າງປະເທດ	3,732	4,474	4,778	47.8%	6.8%
ຊຳລະດອກເບ້ຍພາຍໃນ	543	231	702	33.4%	204.0%
7. ເງິນສົ່ງຄືນອາກອນມູນຄ່າເຜີ້ມ	9	9	113	80.7%	1204.6%
8. ເງິນບຳເນັດເກິນແຜນ	262	3,207	3		-99.9%
9. ອື່ນໆ	259	655	367	35.0%	-44.0%
ລວມຍອດລາຍຈ່າຍບໍລິຫານປົກກະຕິທັງໝົດ	15,613	23,776	21,399	36.8%	-10.0%

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.2.2. ການຈັດຕັ້ງປະຕິບັດລາຍຈ່າຍລົງທຶນຂອງລັດ


ລາຍຈ່າຍລົງທຶນທັງໝົດ (ລາຍຈ່າຍລົງທຶນຂອງລັດ) ໃນ 6 ເດືອນຕົ້ນປີ 2026 ປະຕິບັດໄດ້ທັງໝົດ 7,455 ຕື້ກີບ, ກວມເອົາ 25.8% ຂອງລາຍຈ່າຍທັງໝົດ ເທົ່າກັບ 1.8% ຂອງ GDP, ເທົ່າກັບ 32.0% ຂອງແຜນປີ ແລະ ທຽບໃສ່ ປີ 2025 ເພີ່ມຂຶ້ນ 7.4%. ໃນນັ້ນ, ລາຍຈ່າຍລົງທຶນຈາກແຫຼ່ງທຶນພາຍໃນ (ລາຍຈ່າຍລົງທຶນພາຍໃນ) ປະຕິບັດໄດ້ 3,675 ຕື້ກີບ ເທົ່າກັບ 0.9% ຂອງ GDP, ເທົ່າກັບ 38.7% ຂອງແຜນປີ ແລະ ທຽບໃສ່ປີ 2025 ເພີ່ມຂຶ້ນ 29.0%. (ຕາຕະລາງ 12 ແລະ ເສັ້ນສະແດງ 14).

ຕາຕະລາງ 12: ການຈັດຕັ້ງປະຕິບັດລາຍຈ່າຍລົງທຶນຂອງລັດ 6 ເດືອນຕົ້ນປີ 2024-2026 (ຫົວໜ່ວຍ: ຕື້ກີບ)

	2024 (H1)	2025 (H1)	2026 (H1)		
	ປະຕິບັດ (ຕື້ກີບ)	ປະຕິບັດ (ຕື້ກີບ)	ປະຕິບັດ (ຕື້ກີບ)	ທຽບໃສ່ແຜນ (%)	ທຽບໃສ່ປີຜ່ານມາ (%)
1. ລາຍຈ່າຍລົງທຶນພາຍໃນ	1,827	2,850	3,675	38.7%	29.0%
2. ລາຍຈ່າຍລົງທຶນຕ່າງປະເທດ	4,835	4,092	3,780	27.4%	-7.6%
- ເງິນກູ້ຢືມເປັນໂຄງການ	2,980	2,419	2,794	32.1%	15.5%
- ຊ່ວຍເຫຼືອລຳເປັນໂຄງການ	786	468	986	19.3%	110.7%
- ຊ່ວຍເຫຼືອລຳເປັນໂຄງການ	1,068	1,204	-		-100.0%
ລວມຍອດລາຍຈ່າຍລົງທຶນທັງໝົດ	6,662	6,941	7,455	32.0%	7.4%

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 14: ການຈັດຕັ້ງປະຕິບັດລາຍຈ່າຍການລົງທຶນຂອງລັດ (ຕື້ກີບ ແລະ % ຂອງ GDP) ໃນ 6 ເດືອນ ຕົ້ນປີ ຂອງປີ 2022-2026




ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.3. ການດຸນດ່ຽງງົບປະມານແຫ່ງລັດ

ລັດຖະບານໄດ້ເລີ່ມນຳໃຊ້ນະໂຍບາຍການເງິນແບບຮັດກຸມໃນໄລຍະ 4-5 ປີຜ່ານມາໂດຍໄດ້ອອກບັນດາ ມາດຕະການ ແລະ ນະໂຍບາຍເພື່ອສົ່ງເສີມການຈັດຕັ້ງປະຕິບັດນະໂຍບາຍວ່າດ້ວຍປະຢັດລາຍຈ່າຍງົບປະມານຂອງ ລັດເຮັດໃຫ້ດຸນດ່ຽງງົບປະມານມີທ່າອ່ຽງດີຂຶ້ນເທື່ອລະກ້າວ. ໃນ 6 ເດືອນຕົ້ນປີ 2026 ງົບປະມານສືບຕໍ່ເກີນດຸນໃນ ລະດັບ 16,293 ຕື້ກີບ ເທົ່າກັບ 3.9% ຂອງ GDP ເຊິ່ງເຮັດໃຫ້ມີແຫຼ່ງທຶນເຫຼືອໄປຊຳລະໜີ້ສິນຈາກແຫຼ່ງລາຍຮັບ ພາຍໃນທີ່ຍືນຍົງ ເພື່ອຫຼຸດຜ່ອນການກູ້ຢືມຈາກຕ່າງປະເທດທີ່ເປັນການສ້າງໜີ້ໃໝ່, ແຕ່ເນື່ອງຈາກຍັງມີຜົນທະໃນ ການຊຳລະຕົ້ນທຶນເງິນກູ້ຢືມພາຍໃນ ແລະ ຕ່າງປະເທດຈຶ່ງຕ້ອງໄດ້ກູ້ຢືມຈຳນວນໜຶ່ງ ແລະ ໃຊ້ແຫຼ່ງທຶນອື່ນເພື່ອມາ ດຸນດ່ຽງ.

ເສັ້ນສະແດງ 15: ການຈັດຕັ້ງປະຕິບັດງົບປະມານຂອງລັດ (ຕື້ກີບ, % ຂອງ GDP) 6 ເດືອນຕົ້ນປີ ຂອງປີ 2022-2026



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ